

(१४)

माई री मोंहि न कोऊ समुझावे ।

श्रीराम गमनु वन साचु कि सपनो मन प्रतीत न आवे ।

नहावन गए सरयू मेरो ब़ारो हीरनि गजरा दिखावे ।

ललित पनहियां नैननि नावत लालन आवत पावे ।

सबहूं प्रथम जीवन जाय जगावत कहि प्रिय बचन हिलरावे ।

उठहु तात बलि जात मात वदन पै अनुज सखा सिर नावे ।

लखण जानकी सहित व्यारो करहु मात बलि जावे ।

पीछे जाय भूप पंहि भैया उमंग आनन्द बढ़ावे ।

हंसनि खेलनि आनन्दनि उमंगनि भूपति भवन सुहावे ।

तन तिल तिल करि वारि राम पै लेहूं रोग बलाई ।

भूपति पुण्य पयोध उमंग घर घर आनन्द बढ़ावे ।

होइ हैं सकल सुकृत सुख भांजन राम राज जब पावे ।

यूं कहि शिथिल सनेह कौशल्या अब अंक भरि लावे ।

सजल नयन तन पुलिक अधर फरकत सुख सिन्धु समावे ।

निज निज पति सुन्दर सदननि ते शील छबि छावे ।

लीन असीम सलज बंधौ सह मो पै मैथिलि नंहि आवे ।

बन प्रमोद की फूल वाटिका से श्री राजकुमारी आवे ।

मधुरी हंसनि हीयं प्रेम की रुसणि में सम कमलनि वरिसावे ।

बूझत हो न कहत मेरे रघुवर कुशल सुमित्रा सुनावे ।

सुनूं न द्वार बेद वंदी धन गण जन गिरा न गावे ।

दाहन नयन निरखि फरकत सुख आज को भोर न भावे ।

भवन विलोकत सुवन विकल अति राम मूरति दरिशावे ।

सूखे अधर खतत ठाण्डे हुवे श्रम पर स्वेद प्रवाहे ।

जिनि बहु दिवस कीन नहि भोजन अस संशय उर आवे ।

दुख न रहे रघुपतिहिं विलोकत विछुड़त विरह सतावे ।

करत न प्राण पयान सुनहु सखि मोद सों मन मुरिझावे ।

समुझि परियो बन गवन राम को सिर धुनि धुनि पछतावे ।

जीवन त विपति सहूं निशवासर मरि जीयड़ा कंह जावे ।

मरती बारि राम लखण सीय मुख में पानी चुवावे ।

श्याम ताम रस नयन सृवत जल कांह लेह उर लावे ।

को अब प्रात कलेऊ मांगे रूसत रारि मचावे ।

चलत विपिन सियराम भूख में वदन गयो बिलखावे ।

मैथिलि सहित कुशल कौशलपुर राम लखण कब आवे ।

श्रवण सुधा सम वचन सखी सब आय कहें मुस्कावे ।

श्रीजनक नन्दनि कब सासु कहे पग लागि दुख रोय सुनावे ।

शेभ्या गृह की मध्य प्रीतमा बि दीप श्रृंगार जगावे ।

कोकिल कीर मयूर हंस सारस सिंघनि लजावे ।
पारवती पद्मा शची सावित्री कृपा से मैथिलि राम मिलावे ।
बांह जोड़ि कब अजिर चलेंगे युगल कोकिल बलि जावे ।
तुलसी श्रीराम सीय जस गायो भरतहि जाय सुनावे ॥

कृपा निधान साहिब मिठा फरिमाईनि था: बोलिणा सति
श्रीवाहगुरु ! साहिब मिठिड़ा कृपा करे बुधाइनि था त प्रभु
कृपालु मिठी अमड़ि जे वात्सल्य सनेह जो आनंदु माणण लाइ
ई पृथ्वी अ ते लहे थो । प्रभु अ जी दिलि में उमंगु आहे त
मुंहिजी अमां अहिड़ी अनुराग प्यार वारी हुजे जंहिजी गोद में
वेही मां आनन्द जे सागर में टुबियूं देई मगनु थियां । जिनि जे
मस्तक ते हथु रखण सां मुंहिजो रोमु रोमु ठरी पवे; छोट माता
जो सनेहु सभ खां उत्तमु ऐं ऊंचो आहे जो गहिरे प्यार सां
पंहिजे रत खे खीरु बणाए पंहिजे बचे खे पिआरे पाले थी ।

सनेह निधान अमड़ि कौशल्या महाराणी अ जे हृदय में
सनेह जो समुद्र उमिड़ी रहियो आहे । श्रीराम बालु कींअ खुशि
थींदो इहाई आशा अभिलाषा अथसि ऐं सदां ईश्वर जे दर ते
अरिदास थी करे । अठई पहर इहा लगनि अथसि । श्रीराम

लला अगेई घणो प्यारो अथसि वरी मिथिलापुर मां अची जीवन
आधारु नुंहिड़ी मिलायाई त अमड़ि पई सोचे त प्राण तनु मनु
त अगेई न्योछावरु कया अथमि हाणे छा घोरियां मुंहिजा
सांवल सुकुमार बचिड़ा ! बसि मूं खे सभु आनन्दु दिनुइ । जणु
मूंखे रुठलु घोटु रीझाए दिनुइ । पंहिजे बाल विनोदन जो शंकर
आदि देवनि खे अगमु, आनन्दु दिनुइ । वरी हीअ अहिड़ी वसंव
करे दिनइ जो मुंहिजो अडणु चमिकी पियो आहे । आनन्द
अहिलाद सां भरिजी वियो आहे । पुट राम ! मुंहिजूं त रगूं बि
ठरी पयूं आहिनि । सजो दींहु सरिकार सेवा लाइ अमड़ि जे
पुठियां पिया फिरनि । प्यारु बि अनन्तु पर नूपरनि जी रुणि
झुणि बुधण लाइ ऐं मधुर हंस गति जो दर्शनु करण लाइ अमड़ि
कान का हल्की सेवा लाइ आज्ञा करनि ।

अमड़ि वदी प्रभाति जो जागी सोचे त कदहीं मुंहिजी प्राण
प्यारी जीवन आधारि बचिड़ी जागंदी, कदहीं नूपरनि जी रिमि
झिमि बुधी मुंहिजा कन ठरंदा । प्रभात जो लादुली ससु जो
सन्मानु करण ईंदी ऐं आशीश वठंदी । मां कदहीं पंहिजे अडण
जो गहिणो दिसी नेण ठारींदसि । सजी राति इन तांघ में

गुजारी आहे । हीउ ओभर जो तारो लहंदो पोइ मुंहिजी बचिड़ी
ईदी । जियं नांगगु मणि खे सम्भारे तियं मिठी अमड़ि बचिड़नि
खे । राघव खे दिसी सरकार खे दिसे, मनु भरिजेसि ई न ।
सरकार संकोच सां प्रीतम जी भरि में विहनि । अमां उन संकोच
शील खे दिसी ठरी पवे । दिलि ही दिलि में स्नेह जी ताराजी
अ में युगल जी रूप माधुरी तोरे गद् गद् थिए । सरकार जी
शोभा वधीक आनन्दवारी दिसे त दिलि में चवे त लाल राम
श्रीजू जी शोभा जो पुडु गौरो आहे । महाराज अमड़ि जो आशयु
समुझी थोरो मुश्की कंधु हठि करे चवनि अमां मूं खे तवहां जी
आशीर्वाद सां जीत में मिलिया आहिनि । अमड़ि बुधी फूली न
समाइजे । बचनि जे लाद कोद में एतिरो त मगनु आहे जो
खेसि राति कींअ थी गुजिरे, दींहु केदी महल थो थिए ऐं लंघे
वजे सा बि खबर न थी रहे । अमड़ि जा प्राण बचनि जे लाद
में इयें मोइजी विया आहिनि जींअ अटो सणिभ में मोइबो आहे
ऐं सणिभो थी पंहिजो असुली रूप विसारींदो आहे । इन करे
अमड़ि जो हिकु सनेही नामु सिनिग्ध प्राण आहे । अहिड़ा
जीवन आधार बचिड़ा श्रीजानकी रामचन्द्र समय जी कठोरता

करे बन में वजी रहिया आहिनि । अमड़ि उन मांदकाई में
झिजी पई आहे ऐं चवे थी : 'माई मोहिं भवनु भयानक लागे।'
हीउ घर जूं भितियूं न आहिनि जणु भूत आहिनि । माणिहुनि
जा आवाज जणु भूतनि जा कठोर शब्द था भासनि । केतिरे
उजाले हून्दे बि चौधारी अंधेरो थो भासे । किथे बि आराम जी
जगह कान आहे । हाय ! हाय ! मुंहिजा सुकुमार लाल विहिणा
हुआ राज सिंहासन ते, राति खां उपवासु रखायांऊनि । सुबूह
जो मुंहिजे संत पुट सां डोहु करे खसि बन दे कठी छदियाऊं ।
जणु हिकु चरणु सिंहासन ते रखियो हुआई ऐं बिये चरण वधण
खां अवलि आज्ञा मिली त हिकदमु बन दे योगी बणिजी हलियो
वजु । हीउ राजु तुंहिजो न पर भरत जो आहे । केद्री क्रूरता जो
वर्तावु कयाऊं मुंहिजे सब्राझे बचिड़े सां । पर लाल तूं अहिड़ो
सचो ऐं निर्मलु स्वभाउ धारियो आहे जो एद्री कठोरिता में बि
मुशिकंदो रहिएं ऐं चयुइ त अमां ! मूं खे बाबा कृपा करे बन जो
राजु दिनो आहे ऐं तपस्वी वेषु धारे रिषियुनि मुनियुनि जे संग
में बन में रही उन्हनि जे सतिसंग करण जो सौभाग्यु बखिशियो
आहे । वाह मुंहिजा सतिसंग जा कोदिया लाल ! अजबु जो

प्रसन्न वदन सां सिंहासन खे मस्तकु झुकाए बन दे निकिरी वियें
पंहिजे बिनि सचनि साथियुनि सां । तिर मात्र बि रंजु न कयुइ ।
अरिमानु इहो आहे त पिता चयो त पुट आउ त तोखे राजु दियूं
इन लाइ वृत नेम रखु । बचो आज्ञा पाले आयो त चयो त वजु
वजी झंगलु वसाइ सो बि उदास वृत सां न शहर दे निहारिजि
ऐं न भोजनु वर्ताइजि सो बि चोदहनि वरिहियनि जे लम्बे
अरिसे ताई । एद्री निठुरिता मुंहिजे कुसुम कोमलु बचिड़नि सां ।
मुंहिजा ढोलण पुट तदहीं बि तोखे विषादु न थियो । तूं अगे खां
अगिरो आनन्दित चित सां, जणु जंजीरुनि खां छुटल मस्त
हाथी अ वांगे हुलास में भरिजी बिना देरि बिना सुख जे राज
दे निहारे बन दे हलियां वियें । पाण चवीं पियो अमां ! अयोध्या
जे बारहं योजननि जे राज जे बदिरां बाबल मूं खे बन जी
अनन्त पृथ्वी अ जो राजा बणायो आहे । मांदी न थीउ, खुशि
थी मूंखे मोकल दे । छा चवा ! बसि इहा आशीश निकिती मुख
मां त पुट ! “घर बन गुरु प्रसाद रखवारा।” सोचियुमि मुंहिजा
बचा वीर धुरीण आहिनि । किनारे ते बिही निहारण वारा न
आहिनि, हिन विपति जे सागर खे मुड़िसु थी पार करे जै जस

सां अची मिलंदा । (महाराज मिठिड़ा चवनि त श्रीजू ! असां वीर
पुत्र आहियूं । सरकार वदे चोज़ मां चवनि त नाथ ! असां बि
वीर पुत्रयूं आहियूं । असां जो बाबा तवहां जे बाबा खां बि
बलवानु आहे । जुग जुग जियो मुंहिजा कलोल्ली लाल !)
श्रीरघुनन्दन देव खे कुछु बि विशादु कोन्हें । पर सनेही परिजननि
जो कहिड़ो हालु आहे । उन्हनि खे त अहिड़ी व्याकुलता जियं
थोरे जल में मछिलियूं । अमड़ि वेचारी अ त इयें बि चयोः पुट
राम ! खणी अज्ञान वसि तुंहिजे बाबा तुंहिजो कदुरु न कयो,
सुहिणे काच रूपु धर्म खे पकिड़े, सभिनी धर्मनि जे फल
चिन्तामणि समान तो खे छदे थो दिए पर मिठा बाल ! मुंहिजा
दयालू हृदय बचा ! गरीबनि जा माइट लाल ! मां गरीबि अमां
आहियाइं, मूं खे न छदिजाइं । मुंहिजो तो खां सवाय बियो को
आसिरो कोन्हें, मुंहिजा शीलवान बचिड़ा ।

महाराजनि चयोः मिठी अमड़ि ! पिता जू धणी मालिकु
आहे मुंहिजो बि ऐं तवहां जो बि । उन जी आज्ञा न मां टारियां
ऐं न तवहां ई टारियो । बाकी मां त छदणु ज़ाणाई कोन । मां
तवहां जो बचो आहियां जंहि महल तवहां यादि कंदो तवहां

वटि पहुंची वेंदुसि । अमडि चयो त बाल ! मूं खे कींअ दिलिजाइ
थींदी । महाराजनि लखण लाल खे सदु करे आज्ञा कई त
सरयू अ तां वारी अ जो थाल्हु भरे आउ । लखणु लालु भरे
आयो, उनमें युगल बिही रहिया त उनमें युगल जे चरणनि जी
छाप लगी वेई । महाराजनि चयो त हीउ थाल्हु श्रीरंग मन्दिर
में विराजिति कयो । तवहां जी अभिलाष करण ते उते प्रघटु थी
तवहां सां मिलंदासीं ।

मिठी अमडि तोड़े प्रभू अ जे ऐशिवर्य ज्ञान में पूर्णु आहे ।
पर माधुर्य प्रेम में बि सदा सराबोरु आहे । इन करे मिठी अमडि
पंहिजे बनवासी बचनि खे क्षण क्षण पल पल में सम्भारे रह
आहे । पर उहा सम्भार अहिड़ी त गहिरी आहे जो युगल
सरकार ऐं लखणु लालु मिठी अमडि जे अखिड़ियुनि में सदां
वसी रहिया आहिनि । कंहि समय में पाड़े जूं सनेह भरियूं
अमडि वटि आयूं । अमडि एकांति में प्रेम खुमारी अ में वेठा
आहिनि । हू वेचारियूं बि व्याकुलिता भरिये प्यार सां पुछण
लगियूं त अमां ! बचिड़े राघव लाल जो कोई समाचारु आयो
आहे, हाणे किथे आहिनि ? प्रसन्न आहिनि । (गुहु निषादु समय

समय ते समाचार मोकिलींदो रहंदो हो) उन्हनि जे पुछण ते
अमडि मिठी अगाध अनुराग जे नशे में मगनु हुअण करे वीचारिनि
था तः बचू रामु भद्रु कादे बाहिरि वियो आहे छा ? हा, हा, बन
दे वजण जी गाल्हि हली हुई पोइ छा मुंहिजा लादुला बाल
सचु पचु बन दे विया आहिनि छा ? अई सजण सहेलियूं भेनरु ।
मूं खे सचु बुधायो त बाल रामचन्द्र जो वजणु सचु आहे या
सुपनो ? मूं खे त कुझु विश्वासु न थो अचे । मां मुंझी पई
आहियां । तवहां पुछो थियूं त को कुशालु समाचारु आयो पर मां
त दिसां थी त मुंहिजो बालु राघवु मुंहिजे अखियुनि अगियां
वेठो आहे । वरी महिलात मां रुअण जो आवाजु थो अचे ।
बारिडियूं दीदी ! दीदी ! पुकारे रोई रहियूं आहिनि । सहेलियूं
सुद्रिका भरे विहिवलु थियूं थियनि । अमडि चवे त मूं खे केरु
समुझाये न थो त इहो छा आहे । मुंहिजो बचिड़ो कादे वियो
आहे ? बन दे छो वेंदो ? मुंहिजे बाल कंहि खे बि त कोन
रंजायो आहे, कदहीं कख पन खे बि न दुखायो आहे । कंहि जो
छा बिगाडियो आहे जो बन दे वेंदो । हू वेचारियूं वाइडियूं थी
वेयूं त अमडि त पंहिजे मिलण आनन्द में मगनु आहे अजायो

असां अची खेसि व्याकुलु थियूं करियूं सो चुपि थी वेयूं । अमडि
समुझो त शायदि पुछनि थियूं त भला राघव लालु किथे आहे ?
त चवे त : मुंहिजो बचो सरयूं अ ते इश्नानु करण वियो आहे ।
सवेर लखण आदि भाउर ऐं सखा सदण आया हुअसि; उन्हनि
सां गदिजी सरियूं अ ते वियो आहे । जे चओ त कींअ थी चवीं
त ही दिसो संदसि हीरनि जो हारु जो सदां पहिरींदो आहे,
उहो वधाए किली अ ते रखी वियो आहे इश्नान तां मोटी अची
पाईदो । मां जानिब बचे जी जुतिड़ी छंडे ठाहे रखी आहे,
इश्नान तां मोटी चाखिड़ियूं पाए देवताउनि जो पूजनु करे पोइ
जुतिड़ी पाए पिता श्री अ खे प्रणामु करण वेंदो आहे । अई
वदभाणिणि पन्हीं ! तूं मुंहिजे लादुले लालन जे चरण गुलिड़नि
खे सुखु द्रियण वारी आहीं । इयें चई अमडि उन जुतिड़ी अ खे
भाकुरु पाए अखिड़ियुनि सां थी लाए । उन महल जणु राघव
लाल जे चरण गुलिड़नि जो अखिड़ियुनि ते स्पर्श जो अनुभवु
थी करे ऐं बचे जे लादु जे आनन्द में बुदी थी वजे ।

वरी बियो पूरु थो पवेसि । राति सुख सां गुजिरी प्रभाति
थी आहे । मुंहिजो बचो अजां आराम में आहे । जल्दी जागाया लालण

खे । अमडि वजे थी पलंग जे भरिसां । सेजा विछाई पई
आहे मथां खुलियल रजाई बि पई आहे । अमडि समुझे थी त
बालिड़ो रामु रजाई पाए आराम में आहे । प्यार मां सदिड़ा थी
करेसि: जागु मुंहिजा जानिराय रामचन्द्र; अलिबेला कुमार उथु
लाल ! प्रभात थी वेई आहे । लाल ! तूं हेदी महिल ताई निंड
त न कंदो आहीं । कमल टिड़िया आहिनि कुमुदिनूं मुरिझायूं
आहिनि । चकुवा चकवी मिली रहिया आहिनि । सूरजु देवु उदय
थी रहियो आहे । उथु मुंहिजा लाल ! शंकर हृदय मानसरोवर
जा मराल पुट राम ! जागु जानिब बच ! अमडि संकोच खां
वधीक वेझो न थी अचे त मतां युगल लाल खे लजिड़ी थिये ।
परियाई सिक सां सदिड़ा थी करे । उहे अमडि जा मिठा सद
युगल धणी बन में बुधनि था । छोट सनेह में वदो तासीरु आहे
उहो किथां जो किथां ताई पहुंची वेंदो आहे । उन खे केरु बि
रोके न थो सघे । उन वक्ति युगल भी जीउ अमां ! जीउ अमां
चई अमडि जे प्रेम आनन्द में मगनु था थियनि ऐं चवनि था त
मिठी अमां असां त अगेई जागिया आहियूं पर अमां अनुराग जे
तरंगनि में वरी बि प्यार सां सद थी करे । उथी मुंहिजा राम;
शोभ्या धाम, अति अभिराम, मंगल निधी सांवल सुजान नागर

शिरोमणि, अलबेला बाल जागो । मुंहिजी मिठी बची वैदेही,
मुंहिजी दृग आनन्दनी, जनक सुनैना नन्दनी ! जागु जागु
मुंहिजी सुनयनणि ज़ाई: “तव देखे बिन कल न पड़त है ज्यों
त्यों रैन बिहाई ।” पुट मां रंगनाथ जी पूजा करण थी वजां
उथी मूं खे सामानु ठाहे दे । अमड़ि जो जीवनु आ बचनि जा
मधुर बोल ऐं रूप माधुरी, सदा लाद लदाइण जो उत्साहु ।
उथी मुंहिजा बाल रघुलाल ! सूर्य वंश सिरताज, रघुकुल
अवतंश राघव ! कुलिबानु थियेई अमां तुंहिजे नख चन्द्र तां ।
उथी आ लाल तुंहिजा आलस भरियल नैन दिसां, अलकावली
मुख ते कींअ थी शोभे इहो दिसां । जम्हाई देई चपुटी वज़ाइ
त दिसां । बुखिड़ी लगी हून्दव लाल ! मां लदुनि जो दबुलो
भरिसां रखी छदियो हो त जागी कुछु खाईदा पर उन मां बि
कुछु कोन खाधो अथव केद्री देरि खां भाउर ऐं सखा दर ते
वंदना करण लाइ बीठा आहिनि । मां चयो थनि त तकड़ि न
कयो, राति युगल कोकिलि साईं अ जी कथा तां देरि सां
मोटिया हुआ, भली आराम सां जागिनि । पर हर हर चवनि था
त अमां ! असां जा प्राण दादा जे चन्द्र वदन जे दर्शन लाइ
तड़िफी रहिया आहिनि । बलिहारु वजांइ मुंहिजा जगत प्रिय
राम ! हाणे उथो ।

भेण सुमित्रा ! तो कलेऊ तियारु कयो आहे, खणी आउ,
त युगल लाल गदिजी खाईदा । लाल ! अजु छा खाईदौ,
मालपुड़ा कीन भोरी, कीन बादामियुनि पिस्तनि जो सीरो ?
(अमड़ि वेचारी अ खे त समक ई नाहे त बन में बचा रुगो फल
फूल ई खाईदा हूँदा ।) उन्मति अनुराग में अमड़ि जातो त
राघव लालु जागियो आहे पर देरि थियण करे तकिड़ो तकिड़ो
पिता वटि थो वजे इन करे सदिड़ा करे थी चवे त पुट राम !
कलेऊ करे पोइ वजु । सुकुमार बचा ! मूं कोसिड़ो ताजो कलेऊ
तियारु कयो आहे । पिता वटि मतां देरि लगेई लालन ! राज
जा घणा कार्य आहिनि, माता जो चवणु मजु लाल ! माउ जे
आनन्द खे वधाइ सोनिड़ा पुट ! दियु मूं चन्दन जी चौकी बि
विछाए छद्दी आहे । लखण ! तूं ई युगल खे वठी आउ । अमड़ि
जे हृदय में अगाधु सनेहु आहे । अपारु मस्ती आहे ।

महाराज बि बन में उन वक्ति लखण खे चवनि: लखण !
इयें थो लगे त अमड़ि असां खे सद करे रही आहे । इयें चई
वठी डोड़ पाईनि, केतिरे पंध ताई निकिरी वजनि, वरी व्याकुल
थी वेही रहनि । श्रीस्वामिनि अची धीरजु धराए वठी अचेनि ।

बन में दातूहु पखी पुत्र ! पुत्र बोले त चवनि त मिठी अमां हिन
खे पाढ़े मोकिलियो आहे त राघव खे पुत्र बुधण जी आदत आहे
त वजी मुंहिजे लालन खे सदिड़ा करे आथतु दे ।

वरी प्रेम आनन्द में अमड़ि दिसे त मुंहिजा टेई बचिड़ा
कुशल सां आया आहिनि, राघव लाल अची अमड़ि जे चरणनि
में मस्तकु निवायो । अमड़ि मस्तक ते हथु रखी आशीश पई
दिए । जुग जुग जियो मुंहिजा प्राण आराम ! श्रीराम चिरु
जीओ , मुंहिजा सन्तनि उर चन्दन, दशरथ नन्दन दिलिबर
बाल ! अमड़ि जे अखिड़ियुनि मां आसूं, छाती अ मां खीरु पियो
वहे जंहि सां राम लाल जो मस्तकु ऐं चोटी पई भिजे । ओढ़ी
महल अमड़ि लाइ अहिड़ो त आनन्दु छाइंजी वजे जो सभु
भुलिजी वजेसि । चौंकी अ ते युगल विहनि था, लखणु लालु
चंवरु थो झुलाए, विनोद में खिल जूं गाल्हिड़ियूं था करनि ।
वरी चौपड़ि कढी खेदनि था । मिठी अमां सरकार जे पासे ऐं
लखणु महाराजनि सां । राघवु लालु चवे त अमां तूं चतुरता करे
सरकार खे पंहिजे पासे करे सेखारीदीय त जियं मुंहिजी हार
थिए ऐं सरकार खटनि । अमड़ि चवनि त भली खटनि । ओढ़ी

महल रस जो अथाहु सागरु उमिड़ी रहियो आहे । विछोड़े जी
भावना भुलिजी वेई आहे । राघव लाल सद करे अमां अमां !
सरकार चवनि मिठी अमां ! अमडि चवे त राघव दिसु । सरकार
तो खां घणो प्यार सां था सद कनि । श्रीरामु लालु संकोचु करे
त सरकार चवनि त मूं खे बि त प्रीतम ई सेखारियो आहे त
अमडि सां सदां अदब प्यार मेठाज सां हलिजो । मिठी अमडि
इन्हनि सबाझनि बोलनि खे बुधी चवे त मां त हीउ तनु तिरु
तिरु करे बाल तवहां तां घोरे छदियां । आनन्द जी हिन झलक
तां सभु कुछु कुलिबालु करे छदियां । मां तिरु तिरु थी घोरिजी
वजां, वरी बचा अमडि अमडि करे सद कनि त जीअरी थीं
पंहिजे जानिब बचनि खे जीउ चवंदसि । मिठी अमडि इहो
आनन्दु माणींदे, प्रफुलित थींदी, गद् गद् कंठ सां सौभाग्यु
साराहे दैन्य भाव सां चवे त हीउ सुखु आनन्दु जो मां माणियां
थी उहो मुंहिजो पुण्य प्रतापु कीन आहे; मूं में त को बि पुण्य जो
बलु कोन्हे इहे सभु श्रीदशरथ महाराज जा दिव्य सुकृत आहिनि
जिनि जे प्रसाद सां हीउ मनोहर बाल मूं खे मिलिया आहिनि ।
मुंहिजो वदो भागु हो जो चक्रवर्ती महाराज सां सम्बंधु जुड़ियो ।
महाराज जे पुण्यनि जी उथल आई उन मूं खे ढाए छदियो ।

रुगो मां न ढापियसि पर घर घर में आनन्द वाधायूं थियूं । घर
घर में युगल जे जस जी चान्दनी चमिकी रही आहे । जेद्राहुं
वजु उते इहा अमृत कहाणी, विरुंह जी वाणी गाइजी रही आहे ।

यदा कदा यथा तथा सनेह श्रीराम सत् कथा

सभिनी जा प्राण उन सत् कथा सां पूतल आहिनि,
श्रीसीय राम सति कथा सां । (शुकदेव स्वामी राजा परीक्षित खे
श्रीमद् भागवत कथा जो अमृत पिये प्यारियो त देवताऊं अमृत
जो दिलो खणी आया त हीउ राजा खे दियो ऐं कथा अमृत सां
असां खे कृतार्थु कयो । श्रीशुकदेव चयो त कूडु देई सचु था
वठणु चाहियो । कामिलु सतिगुरु पंहिजे सेवक खे भला भुलणु
कींअ दींदो ।) सारो ब्रह्माण्डु युगल जस सां भरिजी वियो आहे ।
भूपति जे पुण्यनि जो प्रतापु आहे । प्रजा जा अनन्त पुण्य
आहिनि जिनि चाहियो पिए त महाराज जो घरु आबादि थिए
असां जो भविष्य जो राज धणी ज़में । उन्हनि दिलि सां थे
आशीशूं दिनियूं, उहे फलीभूत थियूं आहिनि । महाराज खां बि
वधीक सुख मुंहिजो बचो उन्हनि खे दींदो । पाण चक्रवर्ती
महाराजु चवंदो आहे त कौशल्या ! जदहीं खा मूं ढल उगाड़ण
जो कार्यु राघव लाल जे हथ में दिनो आहे तदहीं खां वसूली

चालीह गुणा वधी वेई आहे । हिक पासे वसूली खर्चु लगभग
समाप्त थी वियो आहे । बिये पासे सभिको पंहिजो पाण पूरो
पूरो करु थो चुकाए वजे । मूं खे भउ थियो त सखती त कान
थी कई वजे इन करे एकांति में घुराए प्रजा खां पुछियुमि त हे
छा आहे ? सभु चवण लगा त वधीक वसूली करण जो सुवालु
त परे पाण राघव लाल सभिनी खे चयो त सभिको पंहिजी
घुरिज पूरी करे सामर्थ्य अनुसार ढल भरे । ज़ोरु जबरदस्ती त
असां जे राजकुमार जे स्वभाव में आहेई कान । ‘मिठ बोलिणा
राघवु साई मोरा ।’ जदहीं शिकार तां मोटंदे बज़ार खां लंघे त
सभेई वापारी पंहिजा कार्य विसारे चात्रिक वांगे वेही संदसि रूप
माधुरी दिसनि । प्यारो श्रीरामु पंहिजी रूप माधुरी, मधुर मुस्कान
ऐं मिठनि बालनि सां सभिनी खे सन्तुष्ट करे घणी देरि खां
पोइ महल में ईंदो आहे । प्रजा जो प्राणु आहे मुंहिजो प्यारो
श्रीरामु ।

परा प्रेम जे दिव्य उन्माद में मगनु श्रीकौशल्या अमड़ि,
कुरिबाइती अम्बा ! सदां जिते मिलण विछुड़ण जे विच जो
अद्वितीय आनन्दु आहे, न मिलणु न विछुड़ण, न जलणु न
ठरणु, न जीअणु न मरणु, रुगो हिकु अनर्वचनीय अवस्था आहे,

उते ब्राजमानु आहे । भरिसां बीठो आहे श्रीरामु पर मिले न थो,
गाल्हाए थो पर दिलि न थी ठरे । (साहिब मिठा बि इयें चाहीनि
था छो त रुगो विरिहु निरासु करे मारींदो ऐं रुगो मिलणु थधो
करे छद्दींदो इन करे विरिह मिलण जो विचु आनन्द वारो आहे ।)

अमडि मिठी इयें सोचींदी शिथिलु थी पई । अंगिड़ा ढिरा
थी पियसि, शरीर में ताकत न रहियसि । वरी उहो बन जो दृष्यु
अखियुनि अगियां फिरी आयुसि । व्याकुलता जी घिटी खुली
पेई । दिसे वेठी त कींअ मुंहिजा बचा जटा जूट धारी जिनि
कारनि घुड़ीदार केशनि खे मूं अतुर अम्बीर विझी रोजु सिक
सां थे सवारियो, जिनमें फणी विझंदे द्रकंदी हुयसि उहे बचिड़ा
अजु जोगी बणी जटा धारी थी, वणनि जा छोदा पहिरे, बरिसाति
थधि में वणनि हेठां ऐं जबलनि जे गुफाउनि में था लिक्कनि ।
बाहिड़ी बरे थधि था लाहीनि । अंगनि खे था सेकीनि । कद्हीं
बर पटनि में रातियूं था घारीनि । पारा ऐं गड़ा था सहनि ।
कद्हीं गौरा झोला था लगनि, तप्ति में धरती अ ते पंध था
करनि । पाण खे हिक बिये जे पाछे में था लिकाईनि । सूरज जे
ताप खां ताल जा पता देई था हलनि । मुंहिजा सुकुमार बचा
पंध करे थकिजी पवंदा हून्दा । कण्डा कढंदा हून्दा । अहिडे

दुख में वरी मनु बिए पासे थो निहारे । अमड़ि दिसे त भरिसां
राघवु लालु बीठो आहे, नमस्कारु थो करे । अमड़ि, ओ मुंहिजा
लादुला लाल ! चई भाकुर थी पाए । अमड़ि जा चपिड़ा दकी
रहिया आहिनि नेण जल सां भरिजी आया आहिनि पुछे थी त
पुट ! तूं आयो आहीं वंदना करण ? भला मुंहिजी सुकुमारु
बचिड़ी श्रीवैदेही काथे आहे ? पंहिजनि भेनिरुनि सां गदिजी
मुंहिजी सुकुमारु सुवनि अजां छो न आई आहे । मां आशीशुनि
जा भण्डार खोले वेठी निहारियां । छा चयुइ पुट ! फूल वाटिका
मां गुल पटण वेयूं आहिनि । उते पक्षुनि जूं मधुर बालियूं थियूं
बुधनि । भला कदहीं अची पंहिजूं कोमलु कोमलु भुजाऊं मुंहिजे
गले में विझी मूं खे प्यारु कंदियूं ? अमड़ि जी सनेह भरी
सम्भार ते परियां श्रीजू लादुली हंस चालि सां गुलनि जी झोली
भरे भेनरुनि सां गाल्हाईदा अचनि था । सहेलियुनि खे चंवर
झुलाइण खां मनह था कनि त मिठी अमड़ि जनि ब्राजमानु
आहिनि । अदब शील सां हथ जोड़े मिठी अमड़ि वटि था
अचनि । नूपरनि जी रुणि झुणि, मधुर मुस्कान मां प्रकाश मई
किरिणाऊं फैहिलिजी रहियूं आहिनि । अमड़ि जे मस्तक जा
वार बि चमकनि था । प्रेम रस जी बरिसाति कंदा हुआ मिठनि

बोलनि सां चवनि था । मुंहिजी प्रण जीवनि अमां ! मुंहिजी
सुहाग जननी मायड़ी जी सदाई जै हुजे । वरी झोल मां गुलनि
जूं मुठियूं भरे अमड़ि जे मथां वसाईनि था । जणु विरिह समुण्ड
में बुदंदड़ अमड़ि खे युगल धणी हथिड़ो वठी बाहिरि था
कढनि । अमड़ि मिठी बाहूं पसारे श्रीजू स्वामिनि खे गोद में
करण लगा । पर हाय ! हाय ! बचिड़नि जो मिलणु महांगो,
स्पर्श जो आनन्दु न पाए अमड़ि अचेतु थी वेई । सुमित्रा अमड़ि
डोड़ी अची अमड़ि खे सम्भाले गोद में कयो ऐं सुजागु कयो ।
अमड़ि अधीरु थी पुछण लगा भेण सुमित्रा ! मूं खे बाल राघव
जो कुशल समाचारु बुधाइ । किथे आहिनि मुंहिजा साह जा
सींगार बचिड़ा ? मां पुछां थी त बि न थी बुधाई । अरे हाय
हाय ! मां बचे खां त पेर पर कुशल समाचार खां बि परे थी पई
आहियां । जे चई त हिते आहिनि पोइ भला बंदीजन, भट, जस
जा गीत छोन था ग़ाईनि । चौधारी शांति छो लगी पई आहे ?
प्रभाति जो समयु ऐं अहिड़ी शांति । जणु हांउ थो खाइजे । हा
यादि आयो त मुंहिजो बचिड़ो बन दे वियो आहे । पोइ मां हिते
छा वेठी कया ? भेनड़ी ! मूं सां कुरिबु करि जिते मुंहिजा हृदय
जा धन विया आहिनि मूं खे बि ओद्राहुं वठी हलु । मां पंहिजे

बचनि जी समय समय ते सार लहां । भोजन वक्ति गोद में
विहारे भोजनु खाराए सुखी कयां । मां हिन सुजे ऐं भयानकु
भवन में छो वेठी आहियां ? मूं खे जिते मुंहिजा जानिब बचिड़ा
उते मोकिलियो । मुंहिजा हितिकारी बचा परदेही थिया आहिनि
त हाणे हिते केरु बि हितु न थो चाहे । हाय ! मुंहिजी जीवन
जोड़ी तवहां खे बन में केरु कलेऊ कराईदो हून्दो ? तवहां
सनानु किथे कंदा हून्दा ? तवहां खे उबटणु केरु लाईदो हून्दो ?
खीरु केरु पियारींदो हून्दो ? पान बीड़ो केरु दींदो हून्दो ? केरु
तवहां जे सुख जी ओन कंदो हून्दो ? पुट श्रीराम ! बचिड़ी
श्रीजू ! इते कंहि सां विन्दुर कंदा हून्दो ? बसि अकेली अ प्रीतम
जी ममता में सभु सुख विसारे, दुखनि जो हारु खिली खिली
खणी गले में पहिरियुइ । पुट ! सभु सुख माणींदीय मुंहिजी
सुहागिणि राणी ।

बन देवियूं ! तवहां मुंहिजी बचिड़ी वैदेही अ जी सम्भाल
कजो । बचिड़ा श्रीराम ! मुंहिजी सनेह लता लादुली श्रीजनक
नन्दिनी अ जी पूरी पूरी ओन रखिजि । कदहीं हेखिलो न
छदिजि, अलबेलिड़ी प्राण प्रिया खे जिते किथे गदु वठी वजिजाइं ।
जियं पलिकूं अखियुनि जी रक्षा थियूं कनि तियं रक्षा कजाइंसि ।

राम ! सचुपचु श्रीजू अमूल्य रतनु अथई । साह में सांढिजाइंसि
लाल ! मां त बियो कुछु करे न थी सघां रुगो आशीश थी
करियां, देव थी मनायां, सभिनी खे पारत थी करियां । बियो मूं
में कहिड़ो बलु आहे । मुंहिजा बचिड़ा सुख सां यात्रा करे
आनन्द सां घर में अचनि । लाल ! थोरो थोरो पंधु कजो सो बि
सवेरे जे समय । पहाड़नि, घोर झंगलनि में न घुमिजो । आश्रमनि
ऐं गोठनि जे वेझो रहिजो । सति संग में दिलि बहिलाइजो ।
संतनि जी आशीश अदींदव । मां बि सन्तनि जे आशीश जे
भरोसे ते तवहां खे बन जी मोकल दिनी । दिलिड़ी मानी न
कजो । छाहे पुट ! तूं त वीरु पुटु आहीं दुखियां दीहड़ा झटि
गुजिरी वेंदा । जे तूं मांदो थींदे त श्रीजू मानी थींदी । लखणु
बि अधीरु थी पवंदो पोइ बन में केरु तवहां खे सम्भारींदो ऐं
धीरजु धराईंदो ।

इन रीति अमड़ि प्रेम उन्मति थी विरिलाप थी करे ।
गोस्वामि चवे थो त अमड़ि मिठी अ जा विरिलाप अग्नि जी
लाट वांगे मर्म स्थान खे जलाए रहिया आहिनि प्राण बि उन
लपट में जलनि था । अजु हीअ प्रभाति नथी वणे दुखी थी
करे । श्रीरंगु देवु सदां कुशल कल्याण कंदो । अलाए छो मुंहिजा

साज़ा अंग फड़िकी रहिया आहिनि ? अमड़ि अधीरता में कुशल
कल्याण लाइ देवनि जा मंत्र थी पढ़े । अजु जी प्रभाति अलाए
छो दकाए रही आहे ? प्रभाति जी हीर टांडनि वांगे थी लग ।
चन्द्रमा मलीनु थी वियो आहे । बाग जा वलियूं वृक्ष सभु सुकी
विया आहिनि । मोर हरण तोता सभु गूंगो पाणी वहाए रोई
रहिया आहिनि । मूखे घरु सुजो ऐं भयानक थो लगे । हिन
राजाई अ जो शानु केदो फिको थो लगे । छा थी वियो आहे ?
मुंहिजो सुखु आहे श्रीजानकी रामचन्द्र जो प्रसन्न मुख दर्शनु पर
मां दिसां थी त संदनि मुखु चिन्तातुर आहे । बरिड़ा शरीर में
दुबिरा थी विया आहिनि । महल ते भोजनु ऐं आरामु न थो
मिलेनि इन करे श्रीजू बालु लखणु कूमायल था लगनि इहा
दिसी कृपालु बचो रामु बि व्याकुलु थी थो वजे । चवे थो:
मुंहिजे करे ई हीउ बि दुःख सही रहिया आहिनि । दिसु सुमित्रा
दिसु ! इन हूंदे बि मां अजां जी रही आहियां; अलाए छा लाइ ?
मां दिसां थी त मुंहिजनि बचिड़नि जा चपिड़ा सुकी विया
आहिनि शायदि अहिड़े बन में आहिनि जिते पाणी बि वेझो
कोन अथनि । घणे पंध करण करे पघर सां लथि पथि थी पिया
आहिनि । वण जी छाया में आरामु करे रहिया आहिनि । सरकार

प्राणनाथ खे ज़ोर देई रहिया आहिनि । पंहिजी उअ बुख थक
जी का बि परिवाह न था करनि । प्रीतम खे मुरिझायलु मुखु न
था देखारीनि । सदा प्रसन्न वदनु रही मिठियूं ग़ाल्हिड़ियूं था
बुधार्इनि जियं थकु लही वजेनि ।

सुमित्रा भेण ! सचु त बुधाइ त मां श्रीरामु बचो दिसां बि
थी पोइ बि व्याकुलु छो थी थियां ? राघव लाल खे दिसंदे हुए
बि मूं खे रुअणु छो थो अचे मुंहिजो अन्दरु ज़णु मरोटिजी
रहियो आहे । जदहीं मंगल भवन बचिड़ी अ खे दिसां बि थी
पोइ अमंगल जा संकल्प छो था अचनि । कहिड़ी वेधनि आहे मूं
सां ? जे चवां त ब़न दे विया आहिनि, पोइ उहो विछोड़ो मूं खे
जीअणुं कींअ थो दिए । मूं खे त पक हून्दी आहे त जानिब बचे
खां धार थी मुंहिजो जीअणु महालु आहे ।

‘प्राण प्राण के जीअ के जीअ सुख के सुख श्रीराम’

मुंहिजो प्राणनि खां प्यारो बचो श्रीरामु पलक न दिसां त
कल्प भायां, उन खां परे थी मां कींअ वेठी आहियां ? मुंहिजो
मनु मांदिकाई अ में मुरिझाइंदो थो वजे बाकी प्राण अलाए छो
डीठ थी पका थी वेठा आहिनि । सुमित्रा चयो त दीदी ! बचिड़े

श्रीराम चन्द्र वज्रण वक्ति तोखे चयो हो त व्याकुलिता जे समय
मां तो वटि तोखे दर्शनु दींदुसि इन करे राघव लालु सदां तो
सां गढु आहे । देवताउनि जा कार्य संवारण लाइ विया आहिनि,
आशीशूं वठी जै जस जो नगारो वजाए सुख सां अची तुंहिजा
चरण चुमंदा । जानिब अदी ! दिसिजाइं त किंअ थो तुंहिजे
लालन जे जस जो चन्द्रमा चोदसि वांगे चमके ।

इहो बुधी अमडि खे ध्यानु आयो त मुंहिजा बचिड़ा सचु
पचु बन दे विया आहिनि । पोइ त पाण घणो व्याकुलु थी वेई ।
अखिड़ियुनि मां गरमु गरमु आसूं टप टप करे वहण लगा ।
अमडि वरी चयोः भेण सुमित्रा ! मुंहिजो जीअणु मरणु बई दुख
रूपु थी पिया आहिनि । जे जियां थी त हिकु पलकु बि कल्प
वांगे थो थिए ऐं फथिकी रही आहियां सो ही चोदहं वरिहिय
कींअ कटिबा, दुःख जो पहाडु पल पल मूं खे दबोचींदो रहंदो ।
एदनि सूरनि सहण जी हाणे मूं में शक्ति कान आहे । वरी चवां
त प्राण त्यागे आजी थियां त कादे वजां मुंहिजा बचिड़ा पृथ्वी
अ ते बननि में ऐं मां मथे साकेत में । उते बि हिननि खां सवाय
तड़िफंदी फथिकंदी रहंदसि इन्हनि जे वियोग में । जे चवां त
हिननि जे पोयां बन दे हली वजां त इहो बि मुमिकनु न आहे

जो बचिड़नि खे उन में दुखु थींदो । अई भेण ! हिन दुख जे दरियाह मां बाहरि निकरण जो मूं खे कोबि जतनु न थो नज़रि अचे । हाय ! हाय ! मां रुगो दुखनि में तड़िफण लाइ ई ज़ाई आहियां । आशा हुयमि त बचिड़ो राज धणी थींदो त हिन बुढिड़ाइप में निशिचिन्त थी आनन्दु माणींदसि । मां राज माता थींदसि । पर विरिधाता मूं खे बनवासी बचनि जी माउ बणायो । माउ महिलनि में ऐं बचिड़ा बनिड़नि में । कहिड़ी अभागी माउ आहियां मां ? पल पल दुख जी पीड़ा खां मरणु सुठो आहे पर सो मरणु बि जेकर इयें हुजे जो राघव बचे जे गोद में मुंहिजो मस्तकु हुजे, श्रीजू बचिड़ी भरि में वेही हिक हथ सां विजिणो लोदेमि ऐं बिये हथ सां मुख में गंगा जलु विझेमि । हर हर अमां ! अमां ! चई मुंहिजे कननि में अमृतु घोलेमि । इयें बचिनि खे दिसंदे दिव्य धाम हली वजां । उहो मरणु ई मंगलु आहे । बाकी बचनि जे दर्शन लाइ बादाईंदे पुकारींदे तड़िफंदे हलियो वजणु कहिड़े कम जो । बचिड़ा सुख सां अचनि त पोइ मां खिलंदी खिलंदी हली वजां न त इहा चिन्ता सताए थी त मुंहिजा लालन घुमी अचनि, मां न हुजां त मूं खे न दिसी अमां !

अमां ! चई पिया गेलीनि, वाइड़ा थी हिक हिक खां पुछनि, मांदा
थियनि त छा थियो । इन करे विरिह जो पहाडु सिक सां सही
रही आहियां । नील कमल जे समान सबाझा नेण राघव बाल
जो प्रेम जा आसूं वहाईदा मूं खे मस्तकु झुकाईदा मां मिठियूं
आशीशूं देई चवंदसि त मिठा बाल ! जिते किथे सतिगुर प्रसादु
सदा रक्षकु थींदुव । मां उन्हीअ सदोरे दींह लाइ सिकां थी,
कदहीं एकांति में अची बचा मूं वटि कलेऊ कंदा । पंहिजी
सबाझी बाल लीला सां मूं खे विंदुराए सुख दींदा । राघव खे
खारायां त श्रीजू रुसनि जे श्रीजू खे खारायां त रामलु रुसे ।
वरी मुंहिजे हथनि मां ई ग्राही खसे खसे खाईनि मौज मचाईनि ।
मुंहिजो अडणु सदां बहिकंदो रहंदो ।

साहिब मिठा फरिमाईनि था त बचिड़े जे सनेह में मतिवाली
अमां सुमित्रा देवी अ सां श्रीराम बाल जूं ओरूं थी ओरे ।
भेनड़ी ! हीउ उहोई अडणु आहे जिते मुंहिजो राम लालु चन्द्रमा
लाइ अंगलु करे रुअंदो हो, कदहीं पाछे खे दिसी डिजी अची
मूं खे चम्बुडंदो हो । कदहीं ताड़ियूं वजाए नचन्दो हो । उहो
अडणु खाली दिसी हृदयु थो विदीर्णु थिए ।

‘लागे नांहि नीको चंदु फीको जिमि सवेरो री, चाली वार
साली हंस वाली नांहि भेले खिण, लागत थी काह मात गरी ।’

हंस चालि सां हलनि, मुंहिजे गले में बाहूं विझी हार वांगे
लटिकनि, प्यारु कनि । उहो बि सुखु दिठुमि । उहोई अडणु
आहे उहेई खेल कोढ़ जा सामान आहिनि, उहो परिवारु आहे,
सखा, उहे दास दासियूं, महल, तलाव, फूल वाटिकाऊं सभु
उहे आहिनि पर श्रीराम बाल खां सवाइ सभु दंगे रहिया
आहिनि । निहारे बि न थी सघां । निहारियां थी त अगीं लीला
थी यदि पवे, वरी बन जा कष्ट सम्भारे अधीरु थी थी वजां ।
हाय ! हाय ! भला मुंहिजी बचिड़ी वैदेही बननि में घुमण जहिड़ी
आहे ? चक्रवर्ती महाराज जी वदी नुंहिड़ी, जहिंजो दर्शनु, पुरि
वासियुनि खे बि न थे करायुमि, उन्हनि खे हाणे आम रस्तनि
ते घुमंदे सभेई दिसंदा हून्दा । बरिसाति पवण ते कंहि गुफा में
लिकंदा हून्दा या डोड़ी डोड़ी कंहि वृक्ष जी छाया में छिपंदा
हून्दा । शहरनि में वजण जी त मनह अथनि इन करे झंगलनि
बर पटनि में झोला, थधियूं सही समयु काटींदा हून्दा । मुंहिजा
लाटुला थधि में द्रकंदा हून्दा ऐं मां हिते महलनि में रजाई ओढ़े
आरामु थी कयां ? जिनि जे अंगनि ते रेशमी कोमलु वस्त्र थी

बारु भासंदा हुआ, उहे हाणे वणनि जा छोदा था पहिरनि ।
जिनि लाइ थधा सुगंधि वारा शरिबत ठहंदा हुआ, हाय ! उहे
हाणे नहिरुनि, तलावनि ऐं वाहनि जा ततल जल पी संतोषु
कंदा हून्दा । इहे गाल्हियूं सोचे मां अभागी माउ अलाए छो जी
रही आहियां ?

उहे बि त दीह हुआ । मां कलेऊ पई तियारु कयां, राघवु
लालु डोड़ी अची चवे अमां मूं खे बुख लगी आहे झटि पटि कुछु
खाइण लाइ दे । मां चवां पुट ! थोरो 'तरिसु' तियारु थिए त
द्रियाइं थी । पर बालु चवे त अमां ! मूं खे दाढी तकिड़ी बुख
लगी आहे, सही न थो सघां । इयें चवंदे अखियुनि में पाणी
भरिजी अचेसि । मां बि नेण भरे चवो त हाय ! मूं जल्दु ओन
छो न कई, वरी हिक शै द्रियां त बीअ लाइ रुसे । इशनान महल
कोसो पाणी द्रिसी भजी वजे । पुचिकारे प्यार सां इशनानु
करायां । सुमित्रा ! हाणे उन्हनि दींहनि लाइ दिलि थी उकासे ।
बालिड़ा जेकर नंढिड़ा हुजनि हां त जेकर न राजा राजु द्रियण
चाहे हां ऐं न कैकई देवी वर घुरे हां । मां देव थे मनाया त
बालु वद्रो थिए, बाबा जो बारु सम्भाले पर कंहि थे ज़ातो त
वद्दी थी बन दे हलियां वेंदा । वरी जेकर लादुली श्रीजू हिति

हुजे हां त उनखे गोद में करे दिलि खे भरोसो द्रियां हां पर
बचिड़ी प्रीतम जे विछोड़े में कींअ सुखी थिए हा ? सुमित्रा !
यादि अथई त बारिड़ी उमिरि में नंढिड़ी पर प्रीतम खे ऐं असां
खे केदा ऊंचा वचन चई बसि करायाई । चवे त मिठी अमा !
जदहीं मुंहिजो प्रीतमु राजा थे थियो त मां राणी थे थियसि ।
हाणे प्रीतमु बनवासी थो थिए त मां बि बनवासिणि थींदसि, मूं
खे उन सौभाग्य खां छो था वंचित कयो ? बचिड़नि जा उहे
सब्राझा वचन यादि करे मुंहिजी दिलि छींहूं छींहूं थी थिए ।
हाणे कंहि खे गोद में विहारियां, लखणु बि श्रीराम सां बांह
बेली बणिजी विया बाकी हिकिड़ी मां ई रहिजी वियसि । वरी
महाराजु बि हलियो वियो मां महल में प्राण मिठा करे वेठी
आहियां । मुंहिजा बाल सब्राझा ऐं सहनशील आहिनि कंहि खे
चवंदा त बुख लगी आहे, हिक बिये खां बि पंहिजी बुख ऐं
तकिलीफ लिकाईदा हून्दा । राति जो खनि खीरु केरु दींदो
हून्दा । संकोची आहिनि, सभ में संतोषु कंदा हून्दा । मां गदु
वजां हां त जेकर मूं खे सभु सलिनि हां । विधिना जी करणी अ
खे केरु थो जाणे ।

भेनड़ी ! हाणे चोदहं वरिहिय गुज़िरी विया हून्दा, का
दासी डोड़ंदी अची चवे त अमा ! तुंहिजी जानिब बचा
आया अथई । केर सभागी अची सबाझो बोलु बुधाए त तुंहिजा
पुटिड़ा खटी छुटी कुशल सां आया अथई । अमां ! शरीर में बि
स्वस्थु था लगनि । मां बि जेकर उमंग सां उथी हली प्राण
घोरियां । पर जे सनेह में अंग शिथिलि थी पवनि त तूं हथ खां
वठी हलिजि । आरती न उतारे सघां त तूं सहारो देई नीराजनु
कराइजि । जदहीं उहा सभागी घड़ी ईदी त केदी न खुशी
थींदी जणु मुड़िदनि में जानि ईदी ।

जदहीं अदब शील निधी बचिड़ी श्रीमैथिलि उमंग में गद्
गद् थी पंहिजे प्राणनाथ सां गदु अची मुंहिजे चरणनि ते
मस्तकु झुकाईदा त मां प्रेम जा आसूं वहाए गले लाईदसि । मूं
खे रुअंदो दिसी बचिड़ी वैदेही पंहिजे आंचल सां मुंहिजूं आसूं
उघंदी । लखणु बि अची वाधाई वाधाई चवंदो अची भाकिड़ी
पाईदो । दासियूं सखियूं उमंग में गद् गद् थी युगल मथां
गुलिड़ा वसाए आशीशूं दींदियूं । मां दिसी ऐं बुधी ठरंदसि । इहा
सुठी घड़ी कदहीं ईदी जो बचिड़ी वैदेही सासू अमां चई
भाकिड़ी पाए बन जूं मिठियूं गाल्हियूं बुधाईदी । मां छाती अ

लाए प्यारु कंदसि । मुंहिजो अडणु उजालो थींदो छोट किरोड़
चन्द्रमाउनि जी चांदनी मुंहिजी लालिड़ी अ जे नख पंकित में
थी वसे । सहेलियूं युगल जे महल खे सींगारींदियूं ऐं मां पाण
बिही सभिनी सुखनि जा सामान सजाईदसि । उन महल खे
श्रीजू पंहिजे रूप लावण्य सां उजालो करे प्रीतम खे सुखिड़ा
दींदा । श्रीजू बाल पंहिजे बोलनि सां कोकिल खे, नासिका सां
तोते खे, चालि सा हंसनि खे चन्द्र वदन सां चन्द्रमां खे, सनेह
सां सारसनि खे लजायमानु कंदा । मां उहो सुख भरिया समाजु
दिसी अनंत सुख जो अनुभवु कंदसि ।

श्रीपार्वती देवी, शची देवी, सावित्री, शारदा, श्रीलक्ष्मीदेवी
अ जी मिठी आशीश सां मूं खे पंहिजा लादुला मिलंदा । युगल
जोड़ी अ खे गलि बहियां देई घुमंदो दिसी मां वारि वारि
वेदसि । हथिड़नि में कमलड़ा फेराईदा, मधुर बोल बोलिंदा
मधुर मुस्कान सां हिक बिए दे निहारींदा । बई कोकिलूं बचिड़ियूं
उन सदोरी घड़ी अ तां तनु मनु कुलिबानु कंदियूं ।

उन्हीय महल दासियूं डोड़ंदियूं आयूं ऐं बुधाइण लगियूं त
महाराणी अमां ! भरत लाल वटि हनुमंत देवु आयो आहे, चवे
थो त युगल सरकार पुष्पक विमान ते अयोध्या अची रहिया

आहिनि, श्रृंगवेरपुर पहुंची विया आहिनि । भरत लाल गुरुदेव
खां आज्ञा वठी शत्रुहन लाल खे सारी अयोध्या खे सींगाराइण
लाइ चयो आहे । ब्रह्मण स्तुतियूं ऐं वेद मंत्र था पढ़नि । सारी
अयोध्या घणी उत्सकता सां आकाश दे निहारे रही आहे ।
तवहां कृपा करे हलो त श्रीयुगल सरकार जो स्वागतु करियूं ।

एतिरे में पुष्पक विमानु साम वेद जो गानु कंदो अची
अयोध्या पहुतो । धरिती अ खां द्रह हथ मथे बीही रहियो ।
विभीषण वेदरिविय मणियुनि जी द्राकणि लगाई । सखा सुग्रीव
जो हथिड़ो वठी महाराज मिठा विमान तां लहण लगा । विभीषणु
पंहिजी पणिड़ी अ सां द्राकणि साफु कंदो पंहिरी लही रहियो
आहे । अयोध्या वासी पंहिजे महाराज जो शानु मानु दिसी
बलिहारु बलिहारु चई जै जै था उचारीनि ।

अमड़ि जा नेण बचनि जो चन्द्र मुखु दिसी ठरनि था ।
प्रेम में विहिवलु अमड़ि खे सुमित्रा महाराणी अ सम्भाले वरितो ।
श्रीजू स्वामिनि रूमा देवी अ जो हथु वठी लही रहिया आहिनि ।
श्रीगुरु देव ऐं ब्रह्मणनि खे वंदना करे युगल लालनि अची
अमड़ि मिठी अ जे पाद पद्मनि में मस्तकु निवायो । सारी प्रजा
जी उत्कट प्यास दिसी प्रभू महाराजनि अनन्त रूप धारे हिकई

वक्त सभिनी खे मिली खेनि कृतार्थ कयो ।

तलाव ऐं सरियूं नदी जल सां लबा लबि थी वहण
लगी । आकाश मां बादल अमृत जा फूहारा वसाइण लगा ।
देविताऊं नगारा वजाए पुष्प वर्षा करे जै जै धुनि था करनि ।
वण टिण सभु सर सब्ज थी विया आहिनि । अमड़ि जो अडणु
नई दुलहिनि वांगे चमिकी रहियो आहे । चारई कुमार, चारई
दुलहिनियूं अमड़ि जे अडण में ब्राजमानु आहिनि । दासियूं ऐं
सखियूं वाधाई गाए नृत्यु करे रहियूं आहिनि । अमड़ि सुमित्रा
भोजन तियारु कराये खणी आई । युगल लाल ऐं सभेई माताऊं
प्रेम सां भोजनु करण लगा । साई अमां वीणी ते मधुर गीत गाए
रहिया आहिनि । सभेई प्रसादु पाए गद् गद् थी आशीशूं था
दियनि ।

मिठिड़े बाबल साई अमां जी सदाई जै ।